

ARĊIDJOĊESI TA' MALTA
DOKUMENT TAS-SINODU DJOĊESAN



LITURĠIJA
U SAGRAMENTI

DOKUMENT TAS-SINODU DJOĊESAN

**LITURĠIJA
U
SAGRAMENTI**

IMSEHBIN

F'DAK LI HU TA' ALLA



2003

ISBN: 99932 - 49 - 16 - 5

© Arcidjoċesi ta' Malta, Floriana, 2003

Produzzjoni ta-Media Centre Publications

Stampat fil-Media Centre, Blata l-Bajda

WERREJ

Prezentazzjoni	v
Kap I	
Jimliena b'kull xorta ta' barka spiritwali	I
Kap II	
Il-Liturgija ċelebrazzjoni tal-Misteru tal-Għid	3
Kap III	
Is-Sagramenti	16
Kap IV	
Devozzjonijiet popolari	38
Kap V	
Konklużjoni	41

PREŻENTAZZJONI

Id-dokument jittellem fuq iż-żewġ dimensjonijiet tal-liturġija: min-naħa l-waħda, fil-liturġija l-insara jimtlew bil-barkiet spiritwali li Alla l-Missier jagħtihom; min-naħa l-oħra, il-Knisja, f'għaqda ma' Kristu r-Ras tagħha, u mqanqla mill-Ispirtu s-Santu, fil-liturġija tbierek lil Alla għad-doni tiegħu permezz ta' adorazzjoni, tiffhir u radd il-ħajr.

Il-punt ċentrali tad-dokument hu l-liturġija bħala ċelebrazzjoni tal-Misteru tal-Għid. Dan għax kull ċelebrazzjoni liturġika hija ċelebrazzjoni tal-mewt tal-Mulej u tal-qawmien tiegħu mill-imwiet. Għalhekk it-tlett ijiem imqaddsa tal-Għid huma l-qofol tas-sena liturġika.

Id-dokument jittellem dwar elementi prinċipali ta' ċelebrazzjoni tal-liturġija. Juri kif hi l-komunità kollha li tiċċelebra, u fi ħdan il-komunità hemm sejhat partikulari. Jispjega l-importanza tas-simboli, tal-kliem, tal-kant u tal-mużika. Ifisser il-ħtieġa ta' formazzjoni liturġika.

Jagħmel ukoll proposti kif iċ-ċelebrazzjoni tista' tkun aktar ħajja. F'dan il-kuntest, jittellem ukoll dwar l-importanza tal-Kelma ta' Alla u tat-tigdid fil-quddiesa u fl-omelija, li kienu ssem mew ħafna fil-konsultazzjoni li saret fl-ewwel fażi tas-Sinodu Djoċesan.

Il-karattru liturġiku ta' Jum il-Mulej hu enfasizzat fid-dokument. L-insara għandhom jagħtu importanza lil dan il-Jum u jhossu l-liturġija bħala għajn ta' ħajja ġdida li turi ruħha f'għemejjel ta' ġid u ta' servizz, speċjalment ma' dawk fil-bżonn, u f'ħidma għall-ġustizzja soċjali.

Id-dokument jtkellem ukoll fuq is-sagramenti, b'enfasi speċjali fuq is-sagramenti għad-dhul fil-ħajja nisranija. Imweldin għall-ħajja għdida permezz tal-Magħmudija, l-insara jissaħħu permezz tas-sagrament tal-Konfermazzjoni u fl-Ewkaristija jircievu l-ħobż tal-ħajja ta' dejjem. Hemm proposti rigward ċelebrazzjoni aħjar ta' dawn is-sagramenti.

Tingħata importanza wkoll lis-sagrament ta' Rikonċiljazzjoni, li permezz tiegħu Alla kollu mħabba jilqa' lill-midneb u jistiednu jerga' jithabbej miegħu. Id-dokument jtkellem ukoll fuq is-sagrament ta' l-Ordni Sagri u fuq iċ-ċelebrazzjoni tas-sagrament taż-Żwieġ u t-tħejjija li għandha ssir qabel. Rigward id-dilka tal-morda, id-dokument jispjegaha fil-kuntest tal-kura pastorali tal-morda u ta' l-anzjani u jtkellem ukoll fuq il-vjatku u l-mewt nisranija.

L-aħħar parti tad-dokument jittratta s-sagramentali u d-devozzjonijiet popolari, li jesprimu s-sens reliġjuż tal-poplu Malti. Hu importanti li jkun hemm formazzjoni f'dan il-qasam biex kulhadd jagħraf il-valur ta' dawn id-devozzjonijiet, u fl-istess waqt biex dawn ma jiħdux post il-liturgija, li tibqa' l-quċċata li lejha tersaq il-ħidma tal-Knisja kif ukoll l-għajn li minnha tiġi l-qawwa tagħha.

Minn din l-għajn bnina, l-aktar mill-quddiesa u s-sagramenti l-oħra, xorbu tul is-sekli l-insara Maltin. Hi s-sejha tas-Sinodu li l-insara ta' illum jibqgħu jersqu jixorbu mill-ilma tal-grazzja li joħroġ mill-kustat ta' Kristu msallab, filwaqt li jagħrfu aktar dak li qed jagħmlu biex it-tiħib tagħhom "f'dak li hu ta' Alla" iħalli frott, u jfittxu li l-liturgija tkun magħquda b'mod sħiħ mal-għajxien tal-fidi fil-ħajja ta' kuljum.



KAP I

JIMLIENA B'KULL XORTA TA' BARKA SPIRITWALI

Jimliena b'kull xorta ta' barka spiritwali

|

“Imbierek Alla u Missier Sidna Ġesù Kristu, li mliena b'kull xorta ta' barka spiritwali, fis-smewwiet fi Kristu. Hekk hu għażilna fih, sa minn qabel il-ħolqien tad-dinja biex inkunu qaddisa u bla tebgħa quddiemu fl-imħabba. Iddestinana li nkunu għalih ulied adottivi permezz ta' Ġesù Kristu. Hekk għoġob lir-rieda tiegħu għat-tiffhir tal-glorja tal-grazzja tiegħu, li biha mliena fil-Maħbub tiegħu.” (Ef 1,3-6)

Il-liturġija għandha żewġ dimensjonijiet.

Min-naħa l-waħda, fil-liturġija nimtlew bil-barkiet spiritwali li Alla l-Missier jogħġbu jagħtina, għaliex il-Missier hu tassew il-qofol tal-barkiet kollha tal-ħolqien u tas-salvazzjoni. Hu Kristu, il-Verb tiegħu magħmul bniedem, li miet u rxoxta għalina, li jimliena bil-barkiet tiegħu, u bih ixerred fi qlubna d-Don li fih jinsabu d-doni kollha: l-Ispirtu s-Santu.

Min-naħa l-oħra, ta' dan kollu, il-Knisja, f'għaqda ma' Kristu r-Ras tagħha, u mqanqla mill-Ispirtu s-Santu, fil-liturġija tbierek lil Alla għad-doni tiegħu permezz ta' adorazzjoni, tiffhir u radd il-ħajr u sa l-aħħar taż-żmien twassal l-offerta tad-doni tagħha lil Alla u titolbu jibgħat l-Ispirtu s-Santu fuq dawn id-doni, fuqha, fuq l-insara u fuq id-dinja kollha, sabiex bil-partecipazzjoni fil-mewt u l-qawmien ta' Kristu u bil-qawwa ta' l-Ispirtu dawn il-barkiet ta' Alla jgibu frott ta' ħajja “għat-tiffhir tal-glorja tal-grazzja tiegħu” (Ef 1,6).

Dan id-dokument sinodali huwa riflessjoni u strument biex il-Knisja f'Malta tidhol aktar fil-qalba tal-Misteru tal-Għid u tgħix b'mod aktar shif dawn iż-żewġ dimensjonijiet tal-liturġija. Fil-konsultazzjoni tas-Sinodu, ħareġ ċar kemm dan hu meħtieġ fil-Knisja f'Malta illum.



KAP II

IL-LITURĠIJA ĊELEBRAZZJONI TAL-MISTERU TAL-GHID

Il-Misteru tal-Għid

2

Il-Misteru tal-Għid tal-Mulej, jiġifieri l-Misteru tal-passjoni, il-mewt u l-qawmien tal-Mulej mill-imwiet, huwa l-qofol tal-Misteru tas-salvazzjoni li jhaddan il-mumentu kollha tal-ġrajja tal-bniedem. Kull ċelebrazzjoni liturġika tal-Knisja hija ċelebrazzjoni tal-mewt tal-Mulej u tal-qawmien tiegħu mill-imwiet għaliex kull ma seħħ tul iż-żmien li Kristu għex fuq din l-art kien tnejn għall-mument tal-mewt fuq is-salib u għall-qawmien mill-imwiet. Għalhekk iċ-ċelebrazzjoni tal-Misteru tal-Għid tal-Mulej ma tiġgeddidx biss nhar l-Għid il-Kbir, imma matul is-sena kollha, kull nhar ta' Hadd, kull jum, fil-liturġija.

Komunità li tiċċelebra

3

Hija l-komunità kollha, il-Ġisem Mistiku ta' Kristu flimkien mar-Ras tiegħu, li tiċċelebra l-Misteru tal-Għid. Fi kliem il-Konċilju Vatikan II, kull għemil liturġiku m'huwiex xi għemil privat, imma hu ċelebrazzjoni tal-Knisja, li hi l-għaqda ta' l-imġammdin li, "permezz tat-twelid ġdid u ta' l-unzjoni ta' l-Ispirtu s-Santu ġew ikkonsagrati biex ikunu dar spiritwali u saċerdozju qaddis ha joffru saġrifċċji spiritwali".¹

Għalkemm f'kull ċelebrazzjoni tas-sagramenti l-ġemgħa kollha hi l-liturgu (i.e. iċ-ċelebrant), mhux il-membri kollha tal-Ġisem Mistiku għandhom l-istess ministeru. Xi membri huma msejħin minn Alla, fil-Knisja u permezz tal-Knisja, għall-qadi speċjali fi hdan il-komunità. Dawn jintgħažlu u jiġu kkonsagrati permezz tas-sagrament ta' l-Ordni. Iżda mbagħad hemm

¹ Konċilju Vatikan II, Kostituzzjoni Dommatika *Lumen Gentium* (21 ta' Novembru 1964), 10.

ukoll ħidmiet oħra li ma jiġux ikkonsagrati permezz tas-sagrament ta' l-Ordni, u li l-uffiċċju tagħhom hu determinat mill-isqfijiet skond it-tradizzjonijiet liturġiċi u l-ħtigijiet pastorali.²

Formazzjoni tal-ministri

4

Biex f'kull parroċċa jkun hemm numru suffiċjenti ta' persuni m'hejjija li kapaci jaqdu xi ministeru partikulari waqt iċ-ċelebrazzjonijiet liturġiċi, tajjeb li jkomplu jissaħħu l-inizjattivi tas-Segretarjat għal-Liturġija li għandhom bħala għan il-formazzjoni tal-ministri. Din il-ħidma ssir fil-qafas ta' l-Istitut ta' Formazzjoni Pastorali.

Sens ta' appartenenza

5

Għandu jsir sforz biex jinħoloq dejjem aktar ambjent ta' komunità fil-ġemgħa li tiċċelebra, li jgħin biex in-nies iħossu dejjem aktar is-sens ta' appartenenza. Tingħata wkoll attenzjoni partikulari lill-persuni b'diżabilità biex dawn iħossuhom tassew parti mill-ġemgħa li qed tiċċelebra u biex jitwarrab kull xkiel li jtellifhom f'dan.

Minħabba l-iżvilupp soċjali li sar f'dawn l-aħħar snin f'diversi nħawi, inħolqu żoni pastorali godda fi ħdan il-parroċċi, li kemm-il darba huma komunitajiet li jiċċelebraw il-liturġija. Tkun haġa f'waqtha li jkunu studjati aktar fil-fond dawn ir-realtajiet godda u r-rabta tagħhom mal-parroċċa,

² Fost dawn insibu: l-abbatini, il-lezzuri, l-animaturi, il-kanturi u l-mużiċisti, il-ministri straordinarji tat-tqarbin, l-ushers, dawk li jieħdu ħsieb l-ambjent tal-knisja (*flower decorators*, *sagrystana* u oħrajn).

biex wieħed jara b'liema mod jistgħu jiċcelebraw aħjar il-mumentu ewlenin fil-ħajja tal-membri tal-komunità.

Nisġa ta' sinjali u simboli

6

Iċ-ċelebrazzjoni liturġika tintiseg b'ħafna sinjali u simboli. Għaliex il-bniedem għandu gisem u ruħ u għalhekk hu spiritwali u korporali fl-istess ħin, hu jasal biex ifisser u jagħraf il-veritajiet spiritwali permezz ta' sinjali u simboli materjali.

Kristu, fil-predikazzjoni tiegħu, spiss għamel użu minn sinjali li ħa mill-ħolqien biex jgħarraf il-misteri tas-Saltna ta' Alla. Ta l-fejqaq jew wettaq kliemu permezz ta' sinjali materjali jew permezz ta' ġesti simbolici. Wara Ghid il-Ħamsin, permezz tas-sinjali sagramentali tal-Knisja tiegħu, l-Ispirtu s-Santu jqaddes u jagħti l-ħajja.

Biex ikun hemm apprezzament aktar profond tas-sinjali u s-simboli fil-liturġija hemm bżonn ta' formazzjoni serja, l-ewwelnett permezz taċ-ċelebrazzjoni liturġika nnifisha għaliex waqt li qed tiċcelebra, titgħallem tiċcelebra, u ssir taf x'qed tiċcelebra. Biss wieħed irid jaħseb ukoll dwar mezz ta' formazzjoni qabel u wara ċ-ċelebrazzjoni.

Laqgħa ta' djalogu

7

Iċ-ċelebrazzjoni sagramentali hi laqgħa ta' wlied Alla ma' Missierhom, fi Kristu u l-Ispirtu s-Santu. Din il-laqgħa ssir qisha djalogu permezz ta' għemil u ta' kliem. L-Ispirtu s-Santu ma jagħtiniex biss li nifhmu l-Kelma ta' Alla u t-talb tal-Knisja biex iqajjem fina l-fidi; permezz tas-sagramenti jagħmel ukoll li jseħħu "l-għegubijiet" ta' Alla mħabbin mill-Kelma u t-talb.

Il-Kelma ta' Alla

8

Qabel kolloxx, fiċ-ċelebrazzjonijiet liturġiċi għandu joħroġ is-siwi tas-sinjali tal-Kelma ta' Alla: il-ktieb tal-Kelma ta' Alla (lezzjonarju), il-venerazzjoni li tintwera għalih (purċissjoni, incens, dawl, bewsa), id-dinjità tal-post fejn tiħabbar il-Kelma (l-ambone). Il-qari jrid isir b'mod li l-Kelma tinstema' u tintfieh. Għaldaqstant mhux biss is-sistema ta' amplifikazzjoni fil-knejjes tagħna trid tkun ta' l-aqwa kwalità, iżda tajjeb li jkun hemm korsijiet ta' formazzjoni serja għal-letturi li fihom jingħata tagħrif bibliku, liturġiku u tekniku. L-animaturi għandhom janimaw il-ġemgħa b'tali mod li din twieġeb bl-aktar mod naturali għall-akklamazzjonijiet, salm responsorjali, stqarrija tal-fidi, u f'waqtiet oħra tal-quddiesa.

L-omelija

9

L-omelija tkompli t-tħabbira tal-Kelma ta' Alla għaliex tgħin lin-nies ikomplu jidhlu fil-misteri tat-twemmin tal-ħajja nisranija. Fl-omelija, is-sacerdot jew id-djaknu għandu "iwassal lill-aħwa biex jifhmu t-tifsir għoli ta' l-Iskrittura, jiftaħ qlub il-fidili għar-radd il-ħajr lil Alla għall-għeġubijiet kbar tiegħu, iqawwi f'kull min qiegħed jieħu sehem fiċ-ċelebrazzjoni l-fidi fil-Kelma li waqt iċ-ċelebrazzjoni ssir sagrament bis-setgħa ta' l-Ispirtu s-Santu, u jistedinhom jidhlu għad-dmirijiet li titlob minnhom il-ħajja nisranija".³

Għalhekk is-sacerdot irid ikollu formazzjoni kontinwa li tinkludi aspetti bibliċi, liturġiċi-teoloġiċi, tekniċi, tax-xjenzi umani u tat-tagħlim soċjali tal-Knisja. Fid-dawl tal-kummenti li saru fil-konsultazzjoni tas-Sinodu,⁴ għandha tingħata importanza kbira lil din il-formazzjoni regolari.

³ *Ordni għall-Qari tal-Quddiesa* (1981), 41.

⁴ *Ara Rapport tal-Konsultazzjoni fl-ewwel fażi tas-Sinodu Djoċesan* (1 ta' Novembru 2000), 9.

Waqt li jiġu osservati n-normi liturġiċi, għandha tiġi studjata l-possibbiltà ta' metodi ġodda kif issir l-omelija: l-użu ta' mezzi awdjo-viżivi u drama jistgħu jkunu fost l-għajnuniet li bihom niffaċilitaw il-komunikazzjoni tal-Kelma ta' Alla. Għandu jiġi wkoll studjat is-sehem ta' lajċi fejn tidhol l-omelija. Minbarra l-qsim ta' esperjenzi – li qatt ma jieħdu l-post ta' l-omelija – il-lajċi jistgħu jgħinu lis-sacerdot billi jiltaqgħu miegħu qabel u jwasslulu ħsibijiet għall-omelija. Naturalment, is-sacerdot m'għandux sempliċiment jiġbor u jgħaqqad is-suggerimenti. Min jippresiedi jrid imur lil hinn mis-suggerimenti, għaliex dawk li jagħmluhom mhux bilfors jirrapprezentaw l-idejat tal-komunità sħiħa u għalhekk jistgħu ma jarawx il-bżonnijiet ta' min ikun qed jisma'.

Jixraq li wara l-omelija jiġi mument tas-skiet għar-riflessjoni tan-nies. Minħabba s-siwi tagħha, fil-każ tal-quddiesa, tajjeb li ssir riflessjoni kuljum, l-aktar fil-ġranet tal-Għid, tar-Randan u ta' l-Avvent, u f'festi oħra u f'dawk l-okkażjonijiet li fihom imorru aktar nies għall-quddies.

It-talb tal-Knisja

10

Minbarra l-qari tal-Kelma ta' Alla, nikkomunikaw ma' Alla permezz tat-talb tal-Knisja. Bħalma nagħtu importanza kbira lill-Ktieb tal-Kelma, għandna nżommu b'ċerta dinjità l-Missal, u r-Ritwali l-oħra li fihom hemm it-talb tagħna lil Alla. Is-Segretarjat għal-Liturġija għandu jgħin u jagħti l-pariri tiegħu lill-Kummissjoni Liturġika Nazzjonali fil-preparazzjoni ta' traduzzjonijiet liturġiċi ġodda u fir-reviżjoni ta' dawk attwali, ħalli dawn ikunu jinftiehem sew mill-ġemgħa. Is-Segretarjat għandu jitlob ukoll lill-Kummissjoni Liturġika Nazzjonali biex tistudja l-possibbiltà ta' kompożizzjoni ta' testi ġodda fl-ispirtu ta' l-Istruzzjoni *Liturgiam authenticam*.

Għandha tingħata importanza partikulari lit-talbiet tal-ġemgħa, jew it-talba tal-fidili. Il-poplu jrid jifhem li f'dan il-mument ikun qed jaqdi

I-uffiċċju saċerdotali li rċieva fil-magħmudija billi joffri talb lil Alla, fost l-oħrajn għall-bżonnijiet tal-Knisja, għall-gid tad-dinja, għal dawk li qed ibatu u għall-komunità lokali.⁵ Il-kotba maħruġa mill-Kummissjoni Liturġika Nazzjonali huma ta' għajjnuna, iżda jixraq li l-intenzjonijiet jiġu addattati biex tassew jirriflettu l-bżonnijiet kontemporanji tal-bniedem.

Il-kant u l-mużika

11

Il-Knisja dejjem ispirat ruħha mill-eżortazzjoni ta' l-Appostlu Pawlu: “Kantaw flimkien salmi, innijiet u għana spiritwali: kantaw u għannu minn qalbkom lill-Mulej” (Ef 5, 19). Għalhekk tul is-snin fittxet li gġib 'il quddiem il-kant u l-mużika sagra biex waqt id-devozzjonijiet u ċ-ċelebrazzjonijiet tal-Knisja l-insara jkunu jistgħu jsemmgħu l-ilħna tagħhom, għax “min ikanta jkun jitlob darbtejn” (Santu Wistin). B'dan il-mod jintlaħaq ukoll dejjem aktar l-għan ewlieni tal-liturġija: il-glorja ta' Alla u l-qdusija tal-bnedmin.⁶

Il-Kummissjoni Mużika Sagra

12

Il-Kummissjoni Mużika Sagra, fi ħdan is-Segretarjat għal-Liturġija, trid tkompli tapprezza u gġib 'il quddiem it-tradizzjoni mużikali tal-Knisja universali u lokali. Għalhekk trid tara li:

- l-komunità nisranija jkollha ripertorju varjat għaċ-ċelebrazzjonijiet differenti u tara li jkunu esegwiti b'mod xieraq;
- iġġib 'il quddiem il-kant gregorjan;
- tinkuraġġixxi ġeneru kontemporanju ta' mużika sagra li jkollu l-kwalitajiet tassew ta' mużika sagra;

⁵ *Introduzzjoni Ġenerali għall-Missal Ruman (2000), 69-70.*

⁶ *Dwar dan is-sugġett, ara wkoll id-dokument tas-Sinodu *Kultura-Soċjetà-Knisja*, 66-70.*

- tgħin biex jimxu 'l quddiem il-korijiet parrokkjali, l-aktar billi tħarreg id-dirigenti tal-korijiet u tara wkoll kif tingħata formazzjoni liturġika ġenwina lill-mużiċisti u lill-kanturi, fil-qafas ta' l-Istitut ta' Formazzjoni Pastoral.

Tiċcelebra “illum”

13

Il-Knisja “tħoss li huwa dmir tagħha li tiċcelebra l-opra tas-salvazzjoni li għamel l-Għarus tagħha b'tifkira mqaddsa”.⁷ Hija u tiċcelebra l-Misteru ta' Kristu fit-talb tagħha spiss itteni “illum”, bi twegiba għat-talba li għallimha Kristu (ara Mt 6,11) u għas-sejha ta' l-Ispirtu s-Santu (ara Lhud 3,7; 4,11; Salm 95,7). Hu “illum” ta' Alla l-ħaj li fih il-bniedem hu msejjaħ biex jidħol fis-“siegħa” tal-Għid ta' Ġesù li tidħol fl-istorja u hi l-qofol tagħha.⁸

Jum il-Mulej

14

Il-Knisja tiċcelebra, kull tmint ijiem, il-Misteru tal-Għid, skond tradizzjoni minn żmien l-Appostli, tradizzjoni li bdiet mill-jum stess tal-qawmien ta' Kristu mill-imwiet: bir-raġun kollu dan il-jum jissejjaħ Jum il-Mulej, il-Hadd.⁹ Jum il-Qawmien ta' Kristu mill-imwiet hu, fl-istess ħin, “l-ewwel jum tal-ġimgħa”, it-tifkira ta' l-ewwel jum tal-ħolqien, u t-“tmien jum” li fih Kristu, wara l-mistrieħ tiegħu tas-Sibt il-Kbir, ta bidu għall-Jum li għamel il-Mulej, jum li ma għandux filgħaxija.¹⁰

⁷ Konċilju Vatikan II, Kostituzzjoni *Sacrosanctum Concilium* (4 ta' Dicembru 1963),102.

⁸ Ara *Katekiżmu tal-Knisja Kattolika* (1992), par. 1165.

⁹ Ara Ġwanni Pawlu II, Ittra Appostolika *Dies Domini* (31 ta' Mejju 1998), fejn jispjega fil-fond it-teologija u l-ispiritwalità tal-Hadd bhala Jum il-Mulej.

¹⁰ Ara *Katekiżmu tal-Knisja Kattolika*, par. 1166.

Dan il-jum hu proprju tal-ġemgħa liturġika. Fih l-insara jingabru “ħa jisimgħu l-Kelma ta’ Alla, jieħdu sehem fl-Ewkaristija, u jgeddu t-tifikira tal-passjoni, tal-qawmien mill-imwiet u tal-glorja tal-Mulej Ġesù, huma u jroddu ħajr lil Alla li tahom twelid ġdid għal tama ħajja permezz tal-qawmien ta’ Kristu mill-imwiet”.¹¹ Is-sehem fl-Ewkaristija għandu jkun “il-qalb tal-Ħadd għall-imgħammdin kollha”.¹²

Minbarra l-quddiesa, li hi l-qofol tal-liturġija tal-Knisja, f’dan il-jum għandha tikseb l-importanza li jixirqilha ċ-ċelebrazzjoni tal-liturġija tas-siġhat. L-insara huma mħeġġa joffru sagrafiċċju ta’ tiffhir u radd il-ħajr lil Alla, li jibda bit-talba ta’ sbiħ il-jum, u jasal għat-tmiem bit-talba ta’ radd il-ħajr ma’ nżul ix-xemx, u bit-talba ta’ qabel il-mistrieħ tal-lejl.

Attenzjoni liċ-ċelebrazzjoni tal-quddiesa

15

Il-karattru liturġiku ta’ Jum il-Mulej irid jiġi enfasizzat aktar. F’kull parroċċa, u speċjalment fejn hemm għadd ta’ knejjes, għandha ssir evalwazzjoni tan-numru tal-quddies u ssir ri-organizzazzjoni tal-ħinijiet bil-għan li l-quddies jaqdi l-bżonnijiet tal-komunità u jirrispetta r-rizorsi umani li għandha l-parroċċa.

Il-Kummissjoni Liturġika Parrokkjali għandha kontinwament tara kif fil-quddiesa l-komunità tiltaqa’ mal-Mulej li qam mill-imwiet, u li jistedinha għall-mejda tiegħu. Għalhekk trid tara li dawk li jaqdu xi ministeru jkunu mħarrġin sewwa; li jkun hemm għajnuniet għall-partecipazzjoni tal-ġemgħa, bħal kotba tal-kant u fuljetti bil-qari; li tingħata importanza lill-partecipazzjoni attiva tat-tfal u lil dawk bi bżonnijiet differenti. Tajjeb li tiġi studjata l-possibbiltà, l-aktar fil-knejjes kolleġġjati, tat-talb tal-liturġija tas-siġhat flimkien mal-poplu.

¹¹ *Sacrosanctum Concilium*, 106.

¹² Ġwanni Pawlu II, *Ittra Appostolika Novo Millennio Ineunte* (6 ta’ Jannar 2001), 36.

Meta jirċievu l-Ewkaristija, id-dixxipli ta' Kristu jhejju ruħhom biex jidhlu bil-qawwa ta' Kristu Rxoxt għal dawk id-dmirijiet li qed jistennewhom fil-ħajja ta' kuljum. Għall-insara, il-quddiesa ma tispicċax fil-bieb tal-Knisja iżda huma msejħin biex jagħtu xhieda ta' l-Evangeliu u jxandruh fil-ħajja tagħhom ta' kuljum u biex fl-attivitajiet tal-komunità parrokkjali jwasslu l-ferħ tal-laqgħa tal-Mulej (ara Lq 24,33-35).

L-għajxien ta' Jum il-Mulej

16

Jum il-Mulej jgħin biex kulhadd igawdi żmien ta' mistrieħ u ta' rikreazzjoni biżżejjed, biex ikun jista' jieħu ħsieb xieraq tal-ħajja tiegħu familjari, kulturali, soċjali u religjuża.¹³ Skond tradizzjoni antika, il-liturgija tal-Ħadd l-insara jgħixuha permezz ta' għemejjel ta' ġid u servizz umli mal-morda, ma' min hu batut u ma' l-anzjani. L-insara jquddsu Jum il-Mulej u jhossu l-liturgija bħala għajn ta' ħajja meta jiddedikaw il-ħin u l-ħsibijiet tagħhom għall-familja u għall-qraba, iktar u iktar meta mhux dejjem ikollhom ċans li jagħmlu dan biżżejjed matul il-ġimgħa. Il-Ħadd hu jum ta' riflessjoni u ta' meditazzjoni ta' dak kollu li jgħin biex tikber il-ħajja tar-ruħ.

Ir-rikkezza u l-importanza ta' dan il-jum jitolbu li xi drabi, meta l-Kelma ta' Alla tagħti l-possibbiltà, fl-omelija tal-Ħadd issir katekezi fuq it-tielet kmandament.

Is-sena liturgika

17

It-tlett ijiem imquaddsa tal-Għid huma l-qofol tas-sena liturgika għax fihom niċċelebraw il-Misteru tal-passjoni, il-mewt u l-qawmien ta' Kristu. Iżda

¹³ Ara Konċilju Vatikan II, Kostituzzjoni Pastorali *Gaudium et Spes* (7 ta' Diċembru 1965), 67.

matul is-sena l-Knisja tiżviluppa aspetti diversi ta' dan l-istess misteru. Dan jgħodd l-aktar għaċ-ċiklu tal-festi tal-Misteru ta' l-Inkarnazzjoni (i.e. Tħabbira tal-Mulej, Milied, Epifanija). Dawn is-solennitajiet ifakkru l-bidu tas-salvazzjoni tagħna u jagħtuna l-ewwel frott tal-Misteru tal-Għid.

Hija u tiċcelebra kull sena l-Misteru ta' Kristu, il-Knisja Mqaddsa tivvenera b'imħabba speċjali l-Imqaddsa Verġni Marija, Omm Alla, li ngħaqdet ma' Binha frabta li ma tinħall qatt fl-opra tas-salvazzjoni.¹⁴ Imbagħad meta l-Knisja kull sena tagħmel it-tifkira tal-martri u tal-qaddisin l-oħra, hija tkun ixxandar il-Misteru tal-Għid f'dawk li mxew wara Kristu, batew miegħu u ġew igglorifikati flimkien miegħu, u turihom lill-insara bħala eżempji.¹⁵

It-Tlett Ijiem tal-Għid

18

Biex it-Tridu tal-Għid jidher dejjem aktar bħala l-qalba tas-sena liturġika, tajjeb li tigi valutata mill-ġdid il-liturġija ta' dawn il-jiem.

Irridu niskopru s-sens tas-Sibt filgħodu u mal-Knisja nistħajlu ruġna ħdejn il-qabar ta' Ġesù nimmeditaw fuq il-passjoni u l-mewt tiegħu, u l-inżul tiegħu taħt l-art, waqt li nistennew il-qawmien. Jixraq li l-knejjes ikunu miftuħa u fihom tigi ċcelebrata l-liturġija tas-sigħat.

F'Malta fejn il-ħidma pastorali fir-Randan hija qawwija u fejn għandna diversi ċelebrazzjonijiet popolari marbuta mat-tifkira tal-passjoni tal-Mulej, jista' jagħti l-każ li ċ-ċelebrazzjoni tal-Vġili tal-Għid qed titlef miċ-ċentralità tagħha. Għaldaqstant tajjeb li jiġi studjat kif din tkun verament "omm

¹⁴ Ara *Sacrosanctum Concilium*, 103.

¹⁵ Ara *ibid.*, 103-104.

il-vgejjel imqaddsa kollha” u, jekk hu possibbli, tiġi ċelebrata bil-lejl biex toħroġ aktar l-idea ta’ sahra.

Katekezi dwar il-Misteru tal-Ghid

19

Minħabba d-devozzjonijiet qawwija lejn il-Madonna u l-qaddisin, trid issir katekezi biex in-nies jifhmu sewwa t-tifsira tal-Misteru tal-Ghid u l-post ċentrali tiegħu fl-istorja tas-salvazzjoni. F’din il-katekezi għandha tiġi pprezentata “ġerarkija tal-veritajiet” biex manifestazzjonijiet u ċelebrazzjonijiet li jduru lejn misteri oħra ta’ salvazzjoni fil-ħajja ta’ Kristu, u lejn il-Verġni Mqaddsa, l-Anġli u l-Qaddisin, isibu posthom. Għalhekk għandu jinstab rimedju biex fil-parroċċi ma jibqgħux jiġu ċelebrati l-festi titolari jew sekondarji f’nhar il-festi liturġiċi principali, bħalma huma Ghid il-Ħamsin, Corpus u t-Trinità Qaddisa.

Tiġdid taċ-ċelebrazzjonijiet tal-festi

20

Il-Kummissjoni Liturġika Parrokkjali, bl-għajnuna tas-Segretarjat għal-Liturġija, għandha tistudja wkoll kif se jiġgeddu ċ-ċelebrazzjonijiet tal-festi parrokkjali. Dawn għandhom ikunu okkażjonijiet fejn il-liturġija tas-siġhat u l-quddiesa jiġu ċelebrati b’solennità aktar mis-soltu, bis-sehem tal-ġemgħa.

Id-dar tat-talb

21

“Id-dar tat-talb fejn l-Ewkaristija tiġi ċelebrata u fejn tinzamm, fejn jingabru l-insara, fejn hu prezenti l-Iben ta’ Alla, is-Salvatur tagħna, li ġie offrut għalina fuq l-altar tas-sagrificċju u jiġi meqjum bħala għajnuna u faraġ ta’ l-insara, għandha tkun sabiħa, u adatta għat-talb u għaċ-ċelebrazzjonijiet

Ewkaristiċi.”¹⁶ Fil-pjanifikazzjoni u fir-ri-strutturar tal-knejjes għandha tingħata importanza lill-pożizzjoni ta’ l-altar, l-ambone, is-sedja, it-tabernaklu, il-battisteru u l-fonti ta’ l-ilma mbierek, il-konfessarju, u r-riserva taż-żjut imqaddsa. Wieħed irid jagħti każ ukoll tal-post tal-gemgħa li jrid ikun komdu, imdawwal, nadif, arjuż, jistieden għall-gabra u s-skiet, u jaqdi l-ħtigijiet ta’ persuni b’diżabilità.

Il-Kummissjoni Arti Sagra

22

Il-Kummissjoni Arti Sagra, fi ħdan is-Segretarjat għal-Liturġija, waqt li taħdem fil-qrib mal-kummissjonijiet l-oħra fl-istess Segretarjat, mal-Kummissjoni Patrimonju Kulturali Kattoliku u ma’ entijiet oħra, trid:

- fil-qafas ta’ l-Istitut ta’ Formazzjoni Pastoral, torganizza *seminars* u laqgħat fuq l-ispazju sagra u l-patrimonju artistiku;
- tara li l-proġetti sottomessi għall-approvazzjoni tagħha mhux biss jilħqu livell artistiku iżda fuq kollox jaqdu funzjoni liturġika u pastorali;
- toħroġ linji ta’ gwida biex, fejn tinħass il-ħtieġa, il-knejjes tagħna jġu ri-strutturati għal-Liturġija ta’ wara l-Konċilju Vatikan II.

¹⁶ Konċilju Vatikan II, *Digriet Presbyterorum Ordinis* (7 ta’ Diċembru 1965), 5.



KAP III

IS-SAGRAMENTI

Is-sagramenti tad-dhul fil-ħajja nisranija

23

Is-sagramenti tad-dhul fil-ħajja nisranija – Magħmudija, Konfermazzjoni (Griżma ta' l-Isqof) u Ewkaristija – iqiegħdu l-pedamenti tal-ħajja nisranija kollha. Imweldin għall-ħajja ġdida permezz tal-Magħmudija, l-insara jissaħħu permezz tas-sagrament tal-Konfermazzjoni u fl-Ewkaristija jircievu l-ħobz tal-ħajja ta' dejjem.¹⁷

Id-ċelebrazzjoni tas-sagramenti tal-bidu tal-ħajja nisranija titlob mill-kandidati (jekk ikunu kbar biżżejjed) u minn dawk li jmessxuhom, mixja ta' smiġħ tal-Kelma ta' Alla, konverżjoni awtentika, għajxien ta' l-Evangelju, u l-inseriment fil-ħajja tal-komunità nisranija.

Is-sagrament tal-Magħmudija

24

Il-Magħmudija hi l-pedament tal-ħajja nisranija kollha, l-għatba tal-ħajja fl-Isirtu, il-bieb li minnu ngħaddu għas-sagramenti l-oħra. Bil-Magħmudija ninħelsu mid-dnub u nitwiellu mill-ġdid bħala wlied Alla, insiru membri ta' Kristu u nissieħbu mal-Knisja u fil-missjoni tagħha.

It-tifsir u l-grazzja tas-sagrament tal-Magħmudija jidhru b'mod l-aktar ċar fir-riti taċ-ċelebrazzjoni. L-insara jaslu biex jaraw l-għana kollu mfisser u mogħti minn dan is-sagrament lill-imgħammudin ġodda, jekk jieħdu sehem attiv fiċ-ċelebrazzjoni u joqogħdu attenti għall-ġesti li jsiru u għall-kliem li jingħad. F'xi okkażjoni partikulari, bħall-festa tal-Magħmudija tal-Mulej, jixraq li ssir katekeżi bbażata fuq ir-rit. F'din il-katekeżi jiġu spjegati l-mumenti prinċipali: il-marka tas-sinjal tas-salib, fil-bidu taċ-ċelebrazzjoni;

¹⁷ Ara Pawlu VI, Kostituzzjoni Appostolika *Divinae Consortium Naturae* (15 ta' Awissu 1971), Introduzzjoni.

l-eżorċiżmu; it-tberik ta' l-ilma; il-Magħmudija; id-Dilka biż-żejt tal-griżma; il-libsa l-bajda; l-għoti tad-dawl; l-*effatah*.

Is-sehem tal-ġenituri u tal-parrini

25

Il-grazzja tal-Magħmudija tkompli tiżviluppa fit-trabi bl-għajnuna tal-ġenituri. Hawn ukoll jidhol id-dmir tal-parrini li għandhom ikunu nsara ta' fidi sħiħa, li jkollhom il-ħila u jkunu lesti jgħinu l-imgħammed gdid fit-triq tal-ħajja nisranija.¹⁸ Biex il-parrini u l-ġenituri jaqdu sew din il-missjoni afdata lilhom, għandha ssir katekeżi għalihom li tiegħu l-forma ta' laqgħa jew tnejn, jekk ikun possibbli fid-dar tal-ġenituri.

Mill-banda l-oħra, il-komunità nisranija kollha trid takkumpanja lill-imgħammedin għodda u tgħin视角 fil-mixja nisranija.

Il-valur tal-battisteru

26

Minħabba ċ-ċentralità tas-sagrament tal-Magħmudija fil-ħajja ta' l-insara, tajjeb li fil-knejjes parrokkjali jiġi apprezzat il-battisteru, biex dan ikun tifikira kontinwa tal-grazzja li l-imgħammed irċieva fil-Magħmudija. Il-post tal-battisteru m'huwiex fuq il-presbiterju u lanqas ma hu idejali l-użu ta' fonti portabili (mhux fiss) ħlief f'każi ta' eċċezzjoni. Tajjeb li, fejn possibbli, il-battisteri joffru l-possibbiltà tal-Magħmudija bl-immersjoni biex joħroġ aktar ċar is-simbolu tat-tiżib fil-mewt ta' Kristu tal-katekumenu, li mill-ilma joħroġ permezz tal-qawmien ma' Kristu bħala ħolqien gdid. Qrib il-battisteru irid ikollu post dinjituż il-blandun, tifikira kontinwa għall-imgħammed li fil-Magħmudija rċieva "id-dawl veru li jdawwal lil kull

¹⁸ Ara l-Kodiċi tal-Liġi Kanonika (1983), kan. 872-874.

bniedem” u, imdawwal bih, sar bin id-dawl u hu nnifsu messagġier ta’ dan id-dawl lill-oħrajn.

L-ewwel Qrara

27

L-ewwel ċelebrazzjoni tas-sagrament tar-Rikonċiljazzjoni hi inserita fil-mixja kateketika tat-tfal u din tiġi qabel l-ewwel tqarbina. Iċ-ċelebrazzjoni ta’ l-ewwel qrara għandha tkun adatta għall-età tat-tfal u, minbarra l-aspett ta’ dispjaċir għad-dnubiet imwettqa, għandha tingħata importanza kbira lill-maħfra, u l-ferħ tal-ħbiberija miksuba mill-ġdid ma’ Alla.

L-ewwel Tqarbina

28

It-tfal li fil-Magħmudija saru wlied Alla, bl-ewwel Tqarbina jidhlu għall-festa tat-tieg tal-Ħaruf u jirċievu l-Ġisem u d-Demm ta’ Kristu. Il-quddiesa ta’ l-ewwel Tqarbina trid tiġi ppreparata b’mod li tneġġeg il-partecipazzjoni attiva tat-tfal u l-familjari tagħhom. Għandu jsir sforz biex jiġu evitati esagerazzjonijiet li jmorru kontra dak kollu li tfisser għalina l-Ewkaristija. Fiċ-ċelebrazzjoni ta’ l-ewwel Tqarbina għandu jkun hemm għażla tas-semplicità u s-serjetà, u jixraq li tkun mument ta’ festa fil-ħajja tal-komunità.

Is-sagrament tal-Konfermazzjoni

29

Is-sagrament tal-Konfermazzjoni iwassal biex il-grazzja tal-Magħmudija tissaħħaħ aktar. Dan is-sagrament:

- inizzel fina aktar fil-fond l-għeruw tagħna, bħala wlied Alla;
- jgħaqqadna u jxebbaha b’mod aktar sħiħ ma’ Kristu;
- ikattar fina d-doni ta’ l-Ispirtu s-Santu;
- jagħmel aktar perfetta r-rabta tagħna mal-Knisja;
- jagħtina qawwa speċjali mill-Ispirtu s-Santu biex inxandru l-fidi

bil-kliem u bl-għemil bħala veri xhieda ta' Kristu biex bil-kuraġġ kollu nistqarru l-isem ta' Kristu u biex qatt ma nistħu mis-salib tiegħu.¹⁹

Thejjija għall-Konfermazzjoni

30

It-thejjija għall-Konfermazzjoni trid tfittex li twassal lill-persuna li qed tircievi l-formazzjoni għal għaqda aktar intima ma' Kristu, u għal familjarità aktar ħajja ma' l-Ispirtu s-Santu, mal-ħidma, id-doni u s-sejħat tiegħu. Il-katekezi tal-Konfermazzjoni trid tfittex li twassal lil dawk li se jircievu s-sagrament ħa jhossu verament li huma membri tal-Knisja ta' Kristu, l-aktar billi jhossuhom parti mill-komunità parrokkjali²⁰ u li lesti jidhlu għall-ħidma ta' l-appostolat.

Din il-mixja kateketika titlob li l-età tal-Konfermazzjoni tigi riveduta u ċ-ċelebrazzjoni ssir meta tfal ikunu akbar fl-età. Fl-istess waqt m'għandniex ninsew li l-grazzja tal-Magħmudija hi grazzja ta' għażla li Alla jagħmel minn rajh mingħajr ebda mertu tagħna, u għalhekk ma teħtieġ ebda ratifika biex tibda sseħħ.²¹

Għall-Konfermazzjoni, il-kandidati għandhom ifittxu li jkollhom l-għajjnuna spiritwali ta' parrinu/a. L-istess bħalma jiġri fil-Magħmudija, il-kappillan minn żmien qabel għandu jinforma lill-ġenituri dwar il-kwalitajiet li għandu jkollhom il-parrini, jiġifieri li jridu jkunu nies li jipprattikaw il-fidi li jhaddnu u li jgħixu ħajja morali skond it-tagħlim tal-Knisja. Jaqbel li dawn ikunu l-istess tal-Magħmudija biex tidher ċara r-rabta li hemm bejn iż-żewġ sagramenti.²² Jekk il-familja ma jkollhiex persuna li tkun fi grad li

¹⁹ Ara *Lumen Gentium*, 11-12.

²⁰ Ara *Ordni għall-Grizma* (1972), Tagħrif ta' qabel: 3,4.

²¹ Ara *Katekiżmu tal-Knisja Kattolika*, par. 1308.

²² Ara *Ordni għall-Grizma*, Tagħrif ta' qabel: 5,6.

takkumpanja lill-kandidat fil-mixja tal-fidi, tajjeb li katekist jew persuna oħra fil-komunità tintgħazel biex tassumi din ir-responsabbiltà.

L-Isqof, nhar Hamis ix-Xirka, waqt iċ-ċelebrazzjoni tal-Quddiesa tal-Griżma, jikkonsagra ż-żajt tal-griżma għad-djoċesi tiegħu. Rappreżentanti tal-kandidati għas-sagrament tal-Konfermazzjoni mill-parroċċi jistgħu jiġu mistiedna biex jattendu għal din il-konsagrazzjoni li nistgħu nqisuha bħala parti miċ-ċelebrazzjoni tal-Konfermazzjoni.²³ Barra minn hekk, qabel jibdew iċ-ċelebrazzjonijiet tas-sagrament tal-Konfermazzjoni fid-djoċesi, l-Arcisqof jista' jiltaqa' mal-kandidati kollha flaqgħa li tigi organizzata għalihom, biex hu, il-ministru tas-sagrament, jipprepara lil dawk li jkunu waslu biex jirċievu d-don ta' l-Ispirtu s-Santu.

Itinerarju għall-adulti

31

L-operaturi pastorali għandhom kemm jista' jkun isegwu l-mixja kateketika-liturgika stabbilita mir-rit liturgiku, bħala eżempju tipiku ta' inizjazzjoni sħiħa fil-fidi u fil-ħajja nisranija. Ir-rit jinkludi ċelebrazzjonijiet tal-Kelma ta' Alla u talb ieħor u għandu bħala qofol iċ-ċelebrazzjoni tal-Magħmudija, tal-Konfermazzjoni u ta' l-Ewkaristija. Din il-mixja tkompli mbagħad fl-esperjenza li wieħed jagħmel fil-Knisja.

Ir-realtà ta' illum titlob b'urgenza akbar li l-parroċċi jkunu tassew strumenti ta' ri-evanġelizzazzjoni biex iħabbru l-Evanġelju ta' Kristu lil dawk l-imgħammdin li ma jipprattikawx il-ħajja nisranija u hekk jingibdu ħalli jgħixuha b'impenn fil-ħajja personali, familjari u komunitarja. Frott kbir pastorali jittieħed jekk fil-parroċċa jkun hemm katekeżi ta' wara l-magħmudija mibnija b'mod ta' katekumenat u ispirata mir-Rit tad-Daħla Nisranija ta' l-Adulti u d-*Direttorju Ġenerali tal-Kateketika*.

²³ Ara *Katekiżmu tal-Knisja Kattolika*, par. 1297.

Iċ-ċelebrazzjoni ta' l-Ewkaristija

32

L-Ewkaristija hi l-qalba u l-qofol tal-ħajja tal-Knisja għax fiha Kristu jsieħeb il-Knisja u l-membri kollha tiegħu fis-sagrificċju ta' tiffhir u ta' radd il-ħajr li offra darba għal dejjem fuq is-salib lil Missieru. Il-quddiesa hi għalhekk it-tifkira tal-Għid tal-Mulej, jġifieri tal-ħajja bil-mewt u bil-qawmien ta' Kristu. Waqt il-quddiesa dan il-misteru jgġedded taħt sinjali sacramentali. B'dan is-sagrificċju Kristu jxerred kotra ta' grazzji fuq il-Knisja.

L-elementi ewlenin tal-quddiesa huma: it-tħabbira tal-Kelma ta' Alla; ir-radd ta' ħajr lil Alla l-Missier għall-gid kollu li jagħtina, u l-aktar għaddon ta' Ibnu stess; il-konsagrazzjoni tal-ħobż u l-inbid; u t-tiżib fil-mejda Ewkaristika bit-tqarbin bil-Ġisem u d-Demm tal-Mulej.

Katekezi dwar il-quddiesa

33

Biex l-insara jifhmu aħjar il-kobor tal-quddiesa jeħtieġ li tingħata katekezi dwar il-quddiesa. Din il-katekezi trid tħares lejn il-quddiesa mill-aspett liturġiku-teologiku, tispjega s-simboliżmu u l-ġesti, it-talb liturġiku u aspetti oħra liturġiċi (bħal, ngħidu aħna, iż-żminijiet).²⁴ Dan jgħin biex in-nies jitwasslu għal sehem sħiħ, ħaj u attiv waqt iċ-ċelebrazzjoni.

Jixraq ukoll li f'din l-ispejja tal-quddiesa tingħata importanza lill-preparazzjoni għat-tqarbin u l-frott li jġi minnu. Fuq kollox, dan it-tagħlim għandu jgħaqqad l-Ewkaristija mal-ħajja ta' kuljum, b'mod speċjali f'ħidma ta' qadi u f'ħidma għall-gustizzja soċjali, għaliex jeħtieġilna naraw lil Kristu fil-foqra ħutna (ara Mt 25,40).

²⁴ Ara paragrafi 2-17 ta' dan id-dokument.

Għajnuna għaċ-ċelebrazzjoni tal-quddiesa

34

Is-saċerdot għandu jkun jaf tajjeb il-varjetà li joffri l-Missal Ruman, u jagħraf iħaddem din il-varjetà (bħal fl-għażla ta' quddies u mumentu ritwali) biex jgħin lill-gemgħa tidhol aktar fil-qalba tal-quddiesa. Is-Segretarjat għal-Liturġija għandu jipprepara direttorju għaċ-ċelebrazzjoni tal-quddiesa biex jgħin lis-saċerdot jaddatta, skond in-normi liturġiċi, il-quddiesa għall-gemgħa miġbura quddiemu.

Il-qima lejn l-Ewkaristija barra l-quddiesa

35

L-Ewkaristija tinzamm fit-tabernaklu:

- biex tkun tista' tittiehed lill-morda jew tingħata barra mill-quddiesa lil dawk li ma jkunux għall-quddiesa;
- għall-adorazzjoni fis-skiet tal-Mulej, biex in-nies jimmeditaw fil-fond fuq il-preżenza reali ta' Kristu fl-Ewkaristija;
- għall-adorazzjoni tagħna f'purċissjoni fit-toroq tal-belt jew raħal.

Biex l-insara jersqu aktar għall-adorazzjoni fis-skiet ta' l-Ewkaristija jixraq li fil-parroċċi kollha:

- tiġi studjata l-possibiltà li, kif diġà hemm f'xi parroċċi, ikun hemm kappella għall-adorazzjoni perpetwa li tinzamm miftuħa sa tard bil-lejl biex taqdi l-ħtiġijiet tal-bniedem ta' llum; li jkun hemm post ta' adorazzjoni siekta u kontinwa f'kull parroċċa hu tassew ta' min jinkuraġġih;
- issir valutazzjoni tal-mumentu li fihom issir adorazzjoni animata, bħal dik tal-Ħamis jew ta' l-Ewwel Ġimgħa tax-xaħar;
- tingħata aktar importanza lill-purċissjoni ta' Corpus u tal-Qalb ta' Ġesù, u l-jiem tal-kwaranturi. Dawn l-okkażjonijiet iridu jidhru

bħala manifestazzjoni tal-fidi ta' l-insara fl-Ewkaristija u bħala att ta' qima lil Kristu preżenti fl-Ewkaristija.

Fejn f'parroċċa, barra l-knisja parrokkjali, hemm knejjes oħra, l-aktar tar-religjużi, m'għandhomx isiru fl-istess okkażjoni purċissjonijiet miż-żewġ knejjes (f'festi bħal Corpus u l-Qalb ta' Ġesù). Ta' min jinkuraġġixxi li ċerti purċissjonijiet jkunu organizzati mill-parroċċi tal-viċin flimkien, fejn dan hu possibbli.

Dan kollu għandu jgħin biex il-parroċċi u komunitajiet insara oħra jkunu dejjem aktar “skejjel ġenwini ta' talb”.²⁵ Għandha tingħata importanza kbira lill-edukazzjoni fit-talb u lill-ħolqien ta' klima ta' talb fil-parroċċi u komunitajiet oħra.²⁶

Is-sagrament tar-Rikonċiljazzjoni

36

Bis-sagramenti tad-dħul fil-ħajja nisranija, il-bniedem jieħu l-ħajja ġdida fi Kristu. Din il-ħajja aħna ngorruha “f'ġarar tal-fuħħar” (2 Kor 4,7). Għaldaqstant tista' tiddgħajjed u tintilef permezz tad-dnub. Ġesù kontinwament isejħilna għall-indiema. Din is-sejħa hi parti essenzjali mit-tħabbira tas-Saltna: “Iż-żmien huwa mitmum u s-Saltna ta' Alla waslet: indmu u emmnu fil-Bxara t-Tajba” (Mk 1,15). Il-Knisja, b'fedeltà lejn il-missjoni tagħha li tkompli l-bini tas-Saltna fuq din l-art, tistieden lill-insara għall-indiema, u tfittex li tagħti katekeżi biblika, teoloġika u morali dwar is-sens tad-dnub u l-bżonn tal-konverżjoni u r-rikonċiljazzjoni sagramentali ma' Alla u mal-Knisja. Alla hu Missier kollu mħabba li dejjem lest jilqa' l-midneb, anzi jfittxu biex jistiednu jerga' jithabbeb miegħu.²⁷

²⁵ *Novo Millennio Ineunte*, 33.

²⁶ Ara *ibid.*, 34.

²⁷ Ara Ġwanni Pawlu II, Enċiklika *Dives in Misericordia* (30 ta' Novembru 1980), 6, 13.

Iċ-ċelebrazzjoni tas-sagrament tar-Rikonċiljazzjoni

37

Kristu waqqaf is-sagrament tar-Rikonċiljazzjoni għall-insara midinbin, b'mod speċjali għal dawk li wara l-Magħmudija jaqgħu fi dnuv gravi u hekk jtilfu l-grazzja tal-Magħmudija.²⁸

Ir-Rikonċiljazzjoni, bħas-sagramenti l-oħra, hi azzjoni liturgika. Skond ir-ritwal attwali, is-sagrament tar-Rikonċiljazzjoni jista' jiġi ċelebrat f'ċelebrazzjoni jew komunitarja jew individwali. Fiż-żewġ forom ta' ċelebrazzjoni nsibu l-qrara personali u l-assoluzzjoni individwali.

Fiċ-ċelebrazzjoni komunitarja, il-liturgija tal-Kelma, bil-qari, bl-omelija, bl-eżami tal-kuxjenza, bit-talb komunitarju għall-maħfra, bil-Missierna, u bit-talb komunitarju ta' radd il-ħajr, toffri dehra aktar ċara tal-karattru ekkleżjali tal-Penitenza. Minħabba f'hekk, iċ-ċelebrazzjonijiet komunitarji tar-Rikonċiljazzjoni għandhom jiġu ċelebrati b'mod regolari fil-parroċċi, b'mod speċjali fi żmien l-Avvent, ir-Randan u l-festa parrokkjali, u mument importanti oħra fil-ħajja tal-komunità parrokkjali jew tal-gruppi.

Fiċ-ċelebrazzjoni individwali tas-sagrament tal-maħfra għandhom, kemm jista' jkun, jiġu osservati l-elementi kollha taċ-ċelebrazzjoni: tislma u barka tas-saċerdot, qari tal-Kelma ta' Alla, eżortazzjoni għall-indiema, l-istqarrija tad-dnubiet, l-għoti u l-aċċettazzjoni tal-penitenza, l-assoluzzjoni tas-saċerdot, it-tiffhir u radd il-ħajr, u l-barka tas-saċerdot.

L-insara wkoll, kemm jekk jieħdu sehem fi qrara individwali u kemm jekk jieħdu sehem f'ċelebrazzjoni komunitarja bi qrar individwali, għandhom jiġu megħjuna biex jifhmu u jippartecipaw fiċ-ċelebrazzjoni sħiħa. L-insara għandhom jiġu megħjuna biex jimmeditaw l-Iskrittura; biex

²⁸ Ara *Ordni għall-Penitenza* (1977), Tagħrif ta' qabel: 2.

jagħmlu l-eżami tal-kuxjenza; biex jagħmlu talbiet personali ta' maħfra u ta' ringrazzjament. Huma għandhom jiġu megħjuna jifhmu li l-qrara mhix sempliċi stqarrija tad-dnubiet, iżda wkoll ringrazzjament għat-tjubija ta' Alla, għarfien ta' l-ingratitude flimkien ma' ndiema sinciera tad-dnub, u proklamazzjoni taċ-ċertezza li Alla ħafirna u xerred fuqna l-ħniena tiegħu.²⁹

Is-saċerdot u s-sagrament tar-Rikonċiljazzjoni

38

Is-saċerdot, huwa u jiċċelebra s-sagrament tar-Rikonċiljazzjoni, ikun qed jaqdi l-ministeru tar-Ragħaj it-tajjeb li jfittex in-nagħġa l-mitlufa, tas-Samari-tan it-tajjeb li jdewwi l-gerħat, tal-Missier li jistenna l-iben il-ħali jerga' lura ħa jilqgħu fi ħdanu, ta' l-Imħallef ġust li jagħmel il-ħaqq skond il-ġustizzja u l-ħniena.³⁰ Biex is-saċerdoti jaqdu dejjem aħjar dan il-ministeru jeħtieġ:

- li huma nfushom iħossu l-bżonn tal-maħfra sagramentali, għaldaqstant għandhom ifittxu li jersqu b'mod spiss u regolari lejn dan is-sagrament;
- li jkunu lesti biex jilqgħu lin-nies għaċ-ċelebrazzjoni ta' l-istess sagrament kull darba li jitolbuh b'mod raġonevoli;
- li jkunu jafu sewwa x'inhil-imbiba nisranija, u fil-ġudizzji u l-pariri tagħhom ikunu fidili lejn it-tagħlim tal-Knisja; dan jitolb preparazzjoni serja u aġġornament kontinwu.

Is-saċerdoti, meta jkun possibbli, għandhom jużaw l-ilbies liturgiku waqt iċ-ċelebrazzjoni tas-sagrament tal-maħfra. B'dan il-mod juru li din hi ċelebrazzjoni sagramentali.

²⁹ Dawn it-tliet elementi huma magħrufa bhala: *confessio laudis*, *confessio vitae* u *confessio fidei*.

³⁰ Ara *Katekiżmu tal-Knisja Kattolika*, par. 1465.

Finijiet u postijiet għaċ-ċelebrazzjoni tas-sagrament

39

Biex in-nies ikollhom il-possibbiltà li jqerru, il-preżenza tal-konfessuri trid tkun assigurata. Għalhekk fil-knejjes kollha għandu jkun hemm orarju għall-qrar li jkunu jafuh in-nies (dan l-avviż jista' jkun man-*noticeboard* tal-Knisja). Irid ikun hemm ħin suffiċjenti għall-qrar is-Sibt filgħaxija u lejlet xi festa. Dan jgħin biex inaqqas, kemm hu possibbli, il-qrar waqt il-quddiesa peress li kull ċelebrazzjoni liturġika titlob parteċipazzjoni attiva u ħajja, u għalhekk esklussiva.

Il-konfessinarju jrid ikun funzjonali, komdu u dinjituż, u b'mod li jgħin lill-penitent, jekk ikun jixtieq, jibqa' anonimu.

Fil-qrar li jsir fis-sagristiji għandha tinzamm id-dinjità u l-privatezza b'mod li tkun ċelebrazzjoni kif jixraq ta' dan is-sagrament.

Tajjeb li f'kull knisja, fejn hu possibbli, ikun hemm kamra b'bibien tal-ħgieg, fejn dawk li jixtiequ jkunu jistgħu jqerru.³¹ Din tista' tintuża wkoll għal dawk li jfittxu direzzjoni spiritwali.

Tkun ħaġa f'waqtha li fil-parroċċi perjodikament ikun hemm saċerdoti minn barra l-parroċċa għall-qrar.

Il-quddiesa u l-maħfra

40

lċ-ċelebrazzjoni tal-quddiesa għandha l-qawwa li tippurifika l-qalb tal-bniedem, għaliex fiha jerga' jseħħ sagramentalment is-sagrifiċċju ta' Kristu

³¹ Ara *Normi dwar il-post tal-Qrar*, Atti tal-Konferenza Episkopali Maltija, nru 1, 21-22.

li bih reġa' ħabbibna ma' Alla. L-Ewkaristija teħlisna mill-ħtijiet ta' kull jum u tħarisna mid-dnubiet gravi.³² Tajjeb li l-insara jitgħallmu japprezzaw il-partijiet penitenzjali tal-quddiesa, iżda fuq kollox jipparteċipaw f'kull quddiesa b'impenn imġedded ta' konverżjoni, biex joffru lilhom infushom bħala saġrificċju li jogħgob lil Alla (ara Rm 12,1-2).

Il-mument penitenzjali tal-quddiesa m'għandux jiġi mħawwad maċ-ċelebrazzjoni tas-sagrament tar-Rikonċiljazzjoni.³³

Jiem ta' sawm u penitenza

41

Fil-mixja tal-konverżjoni għandhom importanza kbira ż-żminijiet u l-jiem ta' penitenza (per eżempju, ir-Randan u kull nhar ta' Ġimgha b'tifkira tal-passjoni tal-Mulej). Is-sawm, it-talb u l-għoti tal-karità (ara Mt 6,1-18) għandhom jikkarakterizzaw dawn il-jiem. Dawn juru l-isforzi li wieħed jagħmel biex jinbidel u jikkonverti fir-relazzjonijiet ma' Alla, ma' għajru u miegħu nnifsu.

Is-sagrament ta' l-Ordni

42

Il-Knisja kollha hi poplu saċerdotali. Permezz tal-magħmudija, il-fidili kollha għandhom sehem mis-saċerdozju ta' Kristu. Dan it-tiħib jissejjaħ "is-saċerdozju komuni tal-fidili". Fuq il-baħi tiegħu u għall-qadi tiegħu hemm parteċipazzjoni oħra fil-missjoni ta' Kristu, dik tal-ministeru li jingħata bis-

³² Ara Konċilju ta' Trentu, Sessjoni XIII (11 ta' Ottubru 1551), *Digriet dwar l-Ewkaristija*, Kap I.

³³ Għandu jkun ċar l-obbligu tal-qrar sagramentali qabel ma wieħed jersaq għat-tqarbin f'każ ta' dnuħ gravi, b'eċċezzjoni għal dak li hemm previst f'kan. 916.

sagrament ta' l-Ordni, li l-ħidma tiegħu hi dik li jaqdi fi ħdan il-komunità, f'isem Kristu u fil-persuna ta' Kristu r-Ras.³⁴

Is-saċerdozju ministerjali hu essenzjalment differenti mis-saċerdozju komuni tal-fidili. Il-ministri ordnati jaqdu s-servizz tagħhom mal-poplu ta' Alla bit-tagħlim, biċ-ċelebrazzjoni u bit-tmexxija pastorali.³⁵

Apprezzament u talb għas-saċerdoti

43

L-insara, filwaqt li japprezzaw dawn is-sejħat speċjali fi ħdan il-Knisja, huma mħegġa biex jitolbu għall-vokazzjonijiet presbiterali “biex Sid il-ħsad jibgħat aktar ħaddiema fl-għalqa tal-ħsad tiegħu” (Lq 10,2). Dan jista' jsir b'talb: f'jum il-vokazzjonijiet li jigi ċelebrat fir-raba' Ħadd tal-Għid; fit-tifkira ta' l-istituzzjoni tas-saċerdozju nhar Ħamis ix-Xirka; fil-festa ta' xi apostlu jew qaddis saċerdot; meta l-Kelma ta' Alla pproklamata waqt il-quddiesa jkollha tema vokazzjonali. F'xi whud minn dawn il-każijiet tista' ssir il-quddiesa għall-vokazzjonijiet presbiterali.

Barra minn hekk, diversi ċelebrazzjonijiet fil-ħajja tas-seminaristi jew ta' l-istudenti reliġjużi, bħall-aċċettazzjoni tal-kandidati għas-saċerdozju, u l-għoti tal-ministeri (Lettorati u Akkolitanti) bħala tnejn għall-Ordinazzjoni, għandhom jigu ċelebrati fil-parroċċi biex hekk il-poplu jara, jifhem u jhoss aktar il-mixja vokazzjonali saċerdotali fil-Knisja.

Il-Knisja f'Malta għandha tiċċelebra b'ferħ l-anniversarju ta' l-ordinazzjoni episkopali ta' l-Isqof tagħha. Fil-parroċċi għandhom jigu

³⁴ Sa mill-bidu l-ministeru ordnat ingħata u thaddem fi tliet gradi jew ordnijiet. L-Isqof jirċievi l-milja tas-sagrament ta' l-Ordni li bih jidhol fil-kulleġġ ta' l-Isqofijiet u jagħmlu kap vizibbli tal-Knisja partikulari li tiġi afdana lilu. Il-presbiteri huma msejħin biex ikunu kollaboraturi għaqlin ta' l-Isqofijiet. Id-djaksi huma ministri ordnati għall-ħidmiet ta' qadi fil-Knisja. Huma ma jirċevux is-saċerdozju ministerjali, imma l-ordinazzjoni tagħhom tagħtihom uffiċċju importanti li jwettquh taht l-awtorità ta' l-Isqof.

³⁵ *Munus docendi, munus sanctificandi u munus regendi.*

iċċelebrati l-anniversarji ta' l-ordinazzjoni tas-sacerdoti li jagħtu s-servizz tagħhom f'dik il-komunità. B'hekk, waqt li niringrazzjaw lil Alla għad-don tas-sagrament ta' l-Ordni, niftakru li l-istruttura organika tal-Knisja ma tistax tgħaddi mingħajr il-ministeri mogħtija permezz ta' l-Ordinazzjoni. Dan ihegġigna biex f'dawn il-mument ninterċedu għall-ministri ordnati tal-Knisja biex Hu li għażilhom iżomm idej fuqhom, jagħtihom il-qawwa biex ikunu qaddejja, u jsejjaħ oħrajn biex iwieġbu għas-sejha tiegħu u jingħataw għall-ħajja ministerjali.

Is-sagrament taż-Żwieġ

44

Kristu l-Mulej għolla r-rabta taz-żwieġ bejn l-imgħammdin għad-dinjità ta' sagrament.³⁶ F'dan is-sagrament l-għarajjes insara jagħtu lil xulxin imħabbithom għal ħajjithom kollha, fuq ix-xbieha ta' l-imħabba li biha Kristu ħabb il-Knisja tiegħu u ta ħajtu għaliha (ara Ef 5,21-33) u minn din l-imħabba ta' Kristu jirċievu l-grazzji u l-għajnuniet li jeħtieġu biex jgħixu b'fedeltà l-offerta tagħhom ta' mħabba.

Minħabba r-rabta li s-sagramenti kollha għandhom mal-Misteru tal-Għid ta' Kristu,³⁷ normalment iċ-ċelebrazzjoni taz-żwieġ ta' żewġ kattoġiċi ssir fil-quddiesa. Fl-Ewkaristija sseħħ it-tifkira tal-Patt il-Ġdid, li bih Kristu ngħaqad darba għal dejjem mal-Knisja, l-Għarusa maħbuba tiegħu, li għaliha ta lilu nnifsu.³⁸ Hu għalhekk li l-mizzewġin kattoġiċi huma mħegġin biex l-offerta ta' ħajjithom kollha lil xulxin jgħaqqduha ma' l-offerta ta' Kristu għall-Knisja tiegħu, imġedda fil-quddiesa. Imbagħad meta jitqarbnu minn ħobza waħda u kalċi wieħed, huma jsiru gisem wieħed fi Kristu (ara I Kor 10,17).

³⁶ Ara d-dokument tas-Sinodu *Żwieġ u Familja*.

³⁷ Ara *Sacrosanctum Concilium*, 61.

³⁸ Ara *Lumen Gentium*, 6.

Thejjija għas-sagrament taż-Żwieg

45

Iċ-ċelebrazzjoni tas-sagrament taż-Żwieg għandha tithejja bl-akbar reqqa. Minbarra l-preparazzjoni remota, li fiha l-għarajjes ikollhom tagħlim dwar id-dinjità u d-dmirijiet taż-żwieg, huma għandhom jiġu akkumpanjati biex jifhmu l-għana tat-talb u l-ġesti li nsibu fir-rit taż-żwieg.

Ftit gimgħat qabel iċ-ċelebrazzjoni taż-żwieg, preferibilmment is-sacerdot li se jippresiedi ċ-ċelebrazzjoni liturġika jiltaqa' mal-għarajjes biex flimkien jippreparaw il-quddiesa tat-tieg u jirriflettu dwarha.

- F'din il-laqgħa ta' katekezi immedjata għandha tingħata importanza lit-talba tal-barka tal-għarajjes. Permezz ta' din it-talba l-miżżewġin jirċievu l-Ispirtu s-Santu bħala għaqda ta' mħabba fi Kristu u l-Knisja. Hu l-Ispirtu s-Santu l-bidu ta' l-imħabba tagħhom għal xulxin, il-qawwa li fiha dejjem tiġġedded il-fedeltà tagħhom għal xulxin.³⁹
- Jintgħażel il-qari mill-Kotba Mqaddsa li mbagħad jifisser fl-omelija, il-forma li biha se jfissru l-kunsens tagħhom, il-formularji għat-tberik taċ-ċrieket, il-barka tal-għarajjes. Tajjeb li l-għarajjes jiġu megħjuna jimmeditaw it-testi li jagħżlu, biex fihom jaraw programm għall-ħajja miżżewġa.
- Jintgħażel il-kant li għandu jkun jaqbel mal-quddiesa tat-tieg.
- Issir stedina biex daww li se jżżewġu jhejju ruħhom għaž-żwieg tagħhom billi jersqu għas-sagrament tar-Rikonciljazzjoni.

Iċ-ċelebrazzjoni taż-żwieg

46

Iż-żwieg Alla riedu għall-qdusija tal-poplu ta' Alla. Għalhekk iċ-ċelebrazzjoni taż-żwieg għandha sura komunitarja li titlob is-sehem tal-komunità parrokkjali, jew almenu ta' xi wħud mill-komunità.⁴⁰

³⁹ Ara *Katekiżmu tal-Knisja Kattolika*, par. 1624.

⁴⁰ Ara *Rit taż-Żwieg* (1992), Tagħrif ta' qabel: 28.

Biex l-insara kollha jieħdu sehem attiv, ħaj u jinftiehem fiċ-ċelebrazzjoni tat-tieġ, tajjeb li minn żmien għal żmien, f'xi Hadd partikulari, ikollhom tagħlim dwar x'ifisser iż-żwieġ nistrani, dwar id-dmirijiet tal-miżżewġin u tal-ġenituri nsara, u dwar ir-rit taż-żwieġ.

Fil-quddiesa tat-tieġ, is-sehem tal-ġemgħa jrid jingħata importanza. Minbarra li xi wħud jiġu mistiedna biex jipproklamaw il-qari tal-Kelma ta' Alla jew l-intenzjonijiet tat-talbiet tal-fidili, jixraq li l-ġemgħa kollha tieħu sehem bit-tweġibiet lis-sacerdot, bit-talb fis-silenzju, bil-partecipazzjoni fil-kant u fuq kollox bit-tqarbin.

Iċ-ċelebrazzjoni taż-żwieġ hi wkoll okkażjoni biex il-koppja taqsam il-ferħ tagħha ma' dawk li huma fil-bżonn. L-għarajjes għandhom jiġu mħegġa biex fl-okkażjoni tat-tieġ tagħhom jaħsbu f'dawk li għandhom bżonnijiet partikulari fil-komunità.

It-tiżjin ta' barra għandu jesprimi ċerta sobrietà u dinjità, biex wieħed jevita ħela ta' flus u biex ma jkunx hemm tiżjin goff li jista' jtellef ambjent ta' talb u ġabra. Għal dak kollu li għandu x'jaqşam mat-tiżjin tal-fjuri u tiżjin ieħor għandhom jiġu osservati n-normi li joħorġu mis-Segretarjat għal-Liturġija. Għandhom ukoll jiġu osservati normi dwar il-preżenza ta' fotografi u kantanti waqt iċ-ċelebrazzjoni taż-żwieġ.

Il-grazzja taż-żwieġ trid tiġi kontinwament imsaħħa mill-Kelma ta' Alla, mit-talb u mis-sagramenti. B'hekk il-miżżewġin jinfetħu għal xulxin fil-mixja tal-ħajja u għat-twettiq tal-vokazzjoni tagħhom bħala knisja tad-dar. Biex tiġi msaħħa din l-ispiritwalità taż-żwieġ u l-familja, tajjeb li jkun hemm mumentu fil-ħajja tal-komunità nistranija li fihom issir it-tifkira tal-grazzja taż-żwieġ. Għal dan l-iskop jixraq li darba fis-sena tiġi organizzata festa għall-familja, u li l-miżżewġin jiġu mħegġa biex jiċċelebraw b'mod nistrani l-anniversarji importanti tal-familja tagħhom.

Il-kura pastorali tal-morda u ta' l-anzjani

47

Il-mard u t-tbatija minn dejjem kienu fost il-problemi l-aktar serji li jgarrbu l-ħajja tal-bniedem. Fil-mard il-bniedem jara kemm kultant ma jista' jagħmel xejn, jagħraf il-limiti tiegħu u jifhem li jrid jintemm. Il-mard jista' jwassal biex wieħed jaqta' qalbu u jingħalaq fih innifsu. Jista' jigrri wkoll li jkun hemm min jiddispra u jeħodha kontra Alla.

Iżda l-mard jista' jwassal ukoll biex nimmaturaw, naraw dak li m'huwiex essenzjali f'ħajjitna u nintrabtu aktar ma' dak li hu essenzjali. Spiss il-mard iwassal biex wieħed ifittex aktar lil Alla u jersaq aktar qrib tiegħu.⁴¹

Il-Knisja tafda l-morda lill-Mulej, li bata u hu glorjuż, biex ifarraġhom u jsalvahom; anzi tħegġiġhom biex, huma u jissieħbu minn rajhom mal-passjoni u l-mewt ta' Kristu, jagħtu sehemhom għall-ġid tal-poplu ta' Alla.⁴²

Iż-żajjar lill-morda u t-tqarbin tal-morda u ta' l-anzjani

48

L-insara kollha huma fid-dmir li jagħmlu żajjar lill-morda fid-djar jew fl-isptarijiet. F'dawn il-mumentu għandhom ifittxu li jfarrgħom fil-Mulej, u jagħtuhom għajjnuna ta' aħwa fil-ħtigijiet tagħhom. Jixraq ukoll li wieħed iħajjar lill-morda biex jitolbu waħedhom jew ma' qrabathom u ma' dawk li jduru bihom. L-aħjar ħaġa hi li dan it-talb jagħmluh bl-għajjnuna ta' l-Iskrittura Mqaddsa, billi jimmeditaw fuq dak li hi tgħallimna dwar ir-rabta li hemm bejn il-misteru tal-mard tal-bniedem u Kristu u l-opra tiegħu tal-fidwa, jew billi jinqdedw b'talb meħud mis-salmi u testi bibliċi oħra.⁴³

⁴¹ Ara *Katekiżmu tal-Knisja Kattolika*, par. 1500-1501.

⁴² Ara *Lumen Gentium*, 11.

⁴³ Ara *Ordni għas-Sagrment tal-Morda* (1974), 44.

Fil-ħidma pastorali mal-morda għandha tingħata attenzjoni partikulari lis-sagramenti tar-Rikonċiljazzjoni u tat-Tqarbin.

Is-saċerdoti għandhom ikunu disponibbli biex iżuru l-morda u l-anzjani meta dawn jitolbuhom biex iqerru. Tajjeb li jkunu huma stess li jipproponu lill-morda biex jirċievu dan is-sagrament b'ċerta regolarità.

Il-morda u l-anzjani, f'darhom jew fl-isptarijiet jew f'xi istituzzjonijiet oħra, għandu jkollhom ukoll l-opportunità li jitqarbnu ta' spiss. Għaldaqstant kull parroċċa jew sptar jew dar ta' l-anzjani, għandu jkollha, skond in-neċessità, numru ta' ministri straordinarji tat-tqarbin li, flimkien mas-saċerdoti u d-djakni, jagħtu dan is-servizz importanti lill-morda.

F'każi ta' mard fit-tul, il-kappillan irid ukoll jikkonsidra l-opportunità li jiċċelebra l-quddiesa fid-dar tal-marid. Saċerdoti oħra jistgħu jagħmlu dan wara li jinfurmaw lill-kappillan.

Is-sagrament tad-Dilka tal-morda

49

Id-Dilka tal-morda għandha dawn l-effetti:

- il-marid jirċievi l-qawwa biex jingħaqad b'mod intimu mal-passjoni ta' Kristu għall-ġid tiegħu u tal-Knisja;⁴⁴
- il-marid jirċievi d-doni ta' l-Ispirtu s-Santu: il-faraġ, il-paċi u l-kuraġġ biex jgħix ta' nistrani t-tbatija tal-marda jew tax-xjuħija;⁴⁵
- il-marid jirċievi l-fejqaq tal-ġisem, jekk din hi rieda ta' Alla;⁴⁶

⁴⁴ Ara *Katekiżmu tal-Knisja Kattolika*, par. 1521.

⁴⁵ Ara *ibid.*, par. 1520.

⁴⁶ Ara *ibid.*

- il-marid jirċievi l-maħfra tad-dnubiet jekk ma setax jirċievi din il-maħfra bis-sagrament tal-Rikonċiljazzjoni;⁴⁷
- il-marid jithejja għall-ħajja ta' dejjem.⁴⁸

Id-Dilka tal-morda hi ċelebrazzjoni liturgika vera u proprja, kemm jekk issir id-dar, fl-isptar jew fil-Knisja, għal marid wieħed jew għal ħafna.⁴⁹ Jaqbel ħafna, jekk iċ-ċirkustanzi jippermettu, li ssir waqt iċ-ċelebrazzjoni ta' l-Ewkaristija.

Peress li d-Dilka tal-morda m'hijiex sagrament li jingħata biss lil min ikun fl-aħħar ta' ħajtu,⁵⁰ tajjeb li fil-knejjes parrokkjali, fil-kappelli ta' l-isptarijiet u fid-djar ta' l-anzjani, jigi ċelebrat dan is-sagrament minn żmien għal żmien, f'forma komunitarja. F'dawn l-okkażjonijiet jirċievu s-sagrament dawk l-anzjani "li saħħithom tkun naqset ħafna, ukoll jekk ma jkollhomx mard perikoluż".⁵¹ Jirċievu wkoll dan is-sagrament dawk l-insara li jkollhom xi marda gravi.⁵² Minbarra dawn il-każijiet, hi ħaġa xierqa li wieħed jirċievi d-Dilka mqaddsa qabel operazzjoni kirurgika serja.⁵³

L-insara jistgħu jirċievu katekezi dwar dan is-sagrament billi s-saċerdot jiddedika għal dan il-għan l-omelija tal-Ħadd qrib "Jum il-morda" jew ta' xi Ħadd ieħor, meta s-siltiet tal-Kelma ta' Alla jkunu jaqblu ma' din it-tema.

Iż-żejt tad-Dilka tal-morda, bħaż-żjut imqaddsa l-oħra, għandu jinzamm f'post u f'kontenitur xieraq u s-saċerdot għandu jara li jkun fi stat tajjeb.

⁴⁷ Ara *ibid.*, par. 1532.

⁴⁸ Ara *ibid.*, par. 1523.

⁴⁹ Ara *Sacrosanctum Concilium*, 27.

⁵⁰ Ara *ibid.*, 73; *Kodiċi tal-Liġi Kanonika*, kan. 1004.

⁵¹ *Ordni għas-Sagrament tal-Morda*, 11.

⁵² Ara *ibid.*, 8

⁵³ Ara *ibid.*, 10.

Il-vjatzku u s-sens nistrani tal-mewt

50

Is-sagrament tal-moribond hu l-vjatzku. It-tqarbina bil-Ġisem u bid-Demm ta' Kristu għandha tifsira tassew partikulari. Skond il-kliem tal-Mulej: "Min jiekol ġismi u jixrob demmi għandu l-ħajja ta' dejjem, u jiena nqajmu mill-imwiet fl-aħħar jum" (Ġw 6,54). Barra minn hekk, is-saċerdot u/jew membri oħra tal-komunità parrokkjali, flimkien mal-familja, għandhom jakkumpanjaw bit-talb ta' rakkomandazzjoni lill-moribond fil-mogħdija tiegħu minn din il-ħajja għal għand il-Missier.

Is-sens nistrani tal-mewt juri ruħu fid-dawl tal-Misteru tal-Għid tal-mewt u l-qawmien ta' Kristu għall-ħajja. Fih hi t-tama kollha tagħna.

Iċ-ċelebrazzjoni tal-funerali

51

Ir-rit tal-funerali għandu tliet suriet ta' ċelebrazzjoni li jaqblu mat-tliet postijiet fejn isiru (id-dar, il-knisja u ċ-ċimiterju).

Is-saċerdot u/jew membri oħra tal-komunità parrokkjali mharrġa għal dan il-ministeru, għandhom iżuru l-familjari tal-mejjet. F'din il-laqgħa, il-Knisja, minbarra t-talb b'suffraġju għall-mejjet, toffri wkoll lill-familja fid-dulur solidarjetà umana u l-faraġ tal-fidi. Is-saċerdot u/jew ir-rappreżentanti tal-komunità parrokkjali flimkien mal-familja jistgħu wkoll f'dan il-waqt jippreparaw il-liturġija tal-funeral. F'din il-laqgħa jista' jkun hemm mument għaċ-ċelebrazzjoni tas-sagrament tar-Rikonċiljazzjoni.

Iċ-ċelebrazzjoni tal-funerali fil-knisja jilħqu l-qofol tagħhom biċ-ċelebrazzjoni ta' l-Ewkaristija, li kemm jista' jkun għandha tkun ugwali għal kulħadd. Il-liturġija tal-Kelma titlob mhux biss għażla attenta tal-qari, iżda wkoll preparazzjoni mis-saċerdot li jagħmel l-omelija biex dawk prezenti

jaraw il-misteru tal-mewt fid-dawl ta' Kristu Rxoxt. L-omelija ma tridx tkun elogju funebri.⁵⁴

Waqf il-Liturgija ta' l-Ewkaristija l-Knisja toffri lill-Missier, fl-Ispirtu s-Santu, is-sagrificċju tal-mewt u l-qawmien għall-ħajja ta' Ġesù. F'dan il-mument titlob ukoll li l-mejjet jitnaddaf mid-dnub u l-effetti kollha tiegħu u jidhol għall-mejda tal-Għid fis-Saltna tas-sema.⁵⁵

Ir-rit fiċ-ċimiterju hu l-aħħar tislma li bih il-komunità ssellem lil wieħed jew waħda mill-membri tagħha. Il-fidi u t-talb tal-Knisja jgħinu lil dawk miġbura jifhmu li, minkejja l-firda, ninsabu l-koll magħqudin flimkien għaliex il-koll mexjin mill-istess triq u għad niltaqgħu l-koll fid-dar tal-Missier.

Sagramentali

52

Il-Knisja waqqfet is-sagramentali, li huma “sinjali mqaddsa li, b'ċertu xebh mas-sagramenti, ifissru u, bil-qawwa tat-talb tal-Knisja, jaqilgħu effetti fuq kolloxx spiritwali. Bihom il-bnedmin jiddisponu rwieħhom biex jaqilgħu l-effett ewlieni tas-sagramenti; bihom jitqaddsu ċ-ċirkustanzi differenti tal-ħajja”.⁵⁶

Fost is-sagramentali hemm il-barkiet tal-persuni, tal-mejda, tal-postijiet, eċċ. Kull barka hi tifhir ta' Alla u talba għad-doni tiegħu. Fi Kristu, l-insara huma mberkin mill-Missier “b'kull xorta ta' barka spiritwali” (Ef 1,3). Hu għalhekk li l-Knisja tagħti l-barka tagħha, hija u ssejjaħ l-isem ta' Ġesù u trodd is-salib.

Peress li ħafna minn dawn il-barkiet jistgħu jingħataw mil-lajci, jixraq li l-insara jigu mgħallma dwar l-effetti spiritwali tagħhom u li jkollhom gabra tagħhom fi ktejjeb sabiex ikunu jistgħu jiċċelebrawhom.

⁵⁴ Ara *Ordni għall-Funerali* (1971), 41.

⁵⁵ Ara *Katekiżmu tal-Knisja Kattolika*, par.1689.

⁵⁶ *Sacrosanctum Concilium*, 60.



KAP IV

DEVOZZJONIJIET POPOLARI

**Is-sens reliġjuż
tal-poplu****53**

Minbarra l-liturgija tas-sagramenti u s-sagramentali, irridu nqisu wkoll id-devozzjonijiet popolari li jinsabu fost l-insara Maltin. Is-sens reliġjuż tal-poplu Malti, f'kull żmien, gie mfisser minn ħafna devozzjonijiet popolari b'halma huma l-venerazzjoni tar-relikwi, iż-żjajjar lis-santwarji, il-pellegrinaġġi, il-purċissjonijiet, il-via sagra, ir-rużarju, il-kurunelli, in-noveni u l-bqija. Dawn żdiedu mal-ħajja sagramentali tal-Knisja.

Jista' jinħass li f'xi ambjenti d-devozzjonijiet popolari tingħatalhom importanza aktar mil-liturgija tal-Knisja. F'każijiet b'hal dawn, irid isir eżami ta' l-azzjoni pastorali. Jista' jkun li l-liturgija, f'dawn il-każi, ma baqgħetx il-quċċata li lejha tersaq il-ħidma tal-Knisja kif ukoll l-għajn li minnha ġejja kull qawwa tagħha, imma saret espressjoni ta' kult li l-poplu ma jifhimhiex għax ma taqbilx mal-kultura tiegħu, bil-konsegwenza li issir azzjoni sekondarja jew saħansitra titwarrab u titħalla barra.

**Ħtieġa
ta' formazzjoni****54**

Għaldaqstant, biex tinħall il-problema ta' żbilanċ jew tensjoni bejn il-liturgija u d-devozzjonijiet popolari, għandha tingħata formazzjoni tajba lill-kleru u lil-lajċi. Il-formazzjoni liturgika hija meħtieġa, u mal-bidla taż-żminijiet trid titqawwa u tibqa' ssir b'metodi dejjem ġodda. Flimkien magħha, jeħtieġ li dejjem tibqa' tingħata forma ġdida lid-devozzjonijiet popolari biex ikunu ta' ġid spiritwali għall-istess liturgija.

Kull xorta ta' pjetà nisranija, qadima u ġdida, tiswa skond kemm jidher l-ispirtu bibliku, għax ma jistax ikun hemm talba nisranija jekk b'mod dirett jew indirett ma tkunx imnebbħa mill-Iskrittura. Irid jidher ukoll l-ispirtu liturgiku, għax id-devozzjonijiet għandhom ifakkruna u jħejjuna

għall-misteri ċelebrati fl-azzjonijiet liturġiċi. Irid jidher ukoll l-ispirtu antropoloġiku, li permezz tiegħu jibqgħu aċċettati s-simboli u l-espressjonijiet tradizzjonali tal-poplu waqt li jitwarrbu drawwiet antiki bla sens u jinstab mod biex l-eżerċizzji ta' devozzjoni jsiru skond kif il-poplu ta' illum iħoss li għandu jfisser is-sentimenti reliġjużi tiegħu. Dan kollu għandu jsir f'għaqda ma' dak li tixtieq u li tgħallem il-Knisja.



KAP V

KONKLUŽJONI

Is-Sinodu jsejjaħ lill-Knisja kollha f'Malta biex iġġib 'il quddiem il-mentalità u l-ħidma proposta f'dan id-dokument, b'ħala parti mill-evangelizzazzjoni l-ġdida. Is-Segretarjat għal-Liturgija għandu jagħti attenzjoni partikulari lit-tiżiħ ta' din il-mentalità u l-ħidma.

Il-liturgija ma tħaddanx il-ħidma kollha tal-Knisja,⁵⁷ imma l-ħidmiet kollha fil-komunità jwasslu għaliha jew joħroġu minnha. Għalhekk ngħidu li l-liturgija hi l-quċċata li lejha timxi l-ħidma tal-Knisja u l-għajn li minnha toħroġ kull qawwa tagħha.⁵⁸

Minn din l-għajn bnina, l-aktar mill-quddiesa u s-sagramenti l-oħra, xorbu tul is-sekli l-insara Maltin. Dan id-dokument jipprova jgħin lill-insara ta' llum biex jibqgħu jersqu jixorbu mill-ilma tal-grazzja li joħroġ mill-kustat ta' Kristu msallab, filwaqt li jagħrfu aktar dak li qed jagħmlu biex it-tiżiħ tagħhom "ma' dak li hu ta' Alla" iħalli frott,⁵⁹ u jfittxu li l-liturgija tkun magħquda b'mod sħiħ mal-għajxien tal-fidi fil-ġajja ta' kuljum.

⁵⁷ Ara *Sacrosanctum Concilium*, 9.

⁵⁸ Ara *ibid.*, 10.

⁵⁹ Ara *ibid.*, 11.

Pubblikazzjoni ta' l-Arċidjoċesi ta' Malta, 2003

ISBN: 99932 - 49 - 16 - 5